

Mid-Day Dogri News Bulletin, 21 May 2024

समे – 12:25 hrs.

<><><><><><>

5th Phase

लोकसभा चुनाएं दे 5में मरहले लेई मतदान शांति ते रमानदारी कन्नै सम्पन्न होई गोआ ते रातीं 11:30 बजे तगर 60 प्रतिशत शा बद्द मतदान दर्ज कीता गोआ। इस चरण च 6 राज्यें ते 2 केंद्र शासित प्रदेशों दी कुल 49 सीटें लेई मतदान होआ। एहदे च उत्तर प्रदेश दी 14 सीटां, महाराष्ट्र दी 13, पच्छिम बंगाल दी 7, ओडिशा ते बिहार दी 5-5, झारखंड दी 3 ते जम्मू-कश्मीर ते लद्दाख दी 1-1 सीट शामिल हियां। जम्मू-कश्मीर दे बारामुला पार्लियामानी हल्के च कल मतदान शांति ते रमानदारी कन्नै सम्पन्न होई गोआ जेदे च 57 फीसद थमां बद्द मतदाताएं अपने वोट पाने दे हक्कै दा इस्तेमाल कीता। ध्यानजोग आली गल्ल ऐ जे एह आंकड़ा पिछले 35एं बरें चा सब्बनें शा बद्द ऐ। उआं बिहार च 55 प्रतिशत मतदान दर्ज कीता गोआ जिसले के झारखंड च 63 फीसद शा बद्द, लद्दाख च तकरीबन 70 प्रतिशत, महाराष्ट्र च 54 प्रतिशत मतदान दर्ज कीता गोआ। इयां गै ओडिशा च 69 प्रतिशत लोकें अपने वोट पाने दे हक्कै दा इस्तेमाल कीता। इस मरहले दे सम्पन्न होने करी आम चुनां हुन 25एं राज्यें ते केंद्र शासित प्रदेशों दिएं 428 पार्लियामानी हल्के च पूरा होई गेदा ऐ। उआं अरुणाचल प्रदेश, सिक्किम ते आंध्र प्रदेश दे विधानसभा चुनां बी सम्पन्न होई गे न ते ओडिशा दिएं 63 विधानसभा सीटें लेई बी मतदान होई गोआ ऐ।

<><><><><><>

LG-Baramula Polling

जम्मू कश्मीर दे उपराज्यपाल मनोज सिन्हा होरें बी बारामुला पार्लियामानी हल्के च बड़ा मता मतदान दर्ज कीते जाने पर जम्मू-कश्मीर दे लोकें ते सब्बनें धड़ें गी मुबारकबाद दिती ऐ। इक सोशल मीडिया पोस्ट च उपराज्यपाल होरें आखेआ जे बारामुला पार्लियामानी हल्के च 58 प्रतिशत शा मता मतदान दर्ज होना बड़ी खरी ते लोकें अंदर विश्वास बदाने आली गल्ल ऐ। उनें लोकें गी इन्नी मती गिनतरी च वोट पाने लेई मुबारकबाद दिती ते मेद जाहिर कीती जे अगले चरणें च बी इयै नेया उत्साह दिक्खने गी लब्बोग।

<><><><><><>

6th Phase

लोकसभा चुनांस दे बकाया चरणें लेई चुनांस प्रचार जोरें-शोरें कन्नै जारी ऐ। 6में गेढ़ दे चुनांस लेई प्रचार दे छड़े 2 दिन बाकी न ते सब्बनें राजनीतिक पार्टियां प्रचार च कोई कसर बाकी नेई छोड़ा रदियां न। प्रधानमंत्री ते भारतीय जनता पार्टी दे वरिष्ठ नेता नरेंद्र मोदी होर अज्ज अपने संसदीय क्षेत्र वाराणसी 25 जहार थवां मती महिलाएं कन्नै गल्ल करडन। प्रधानमंत्री होर सम्पूर्णानंद संस्कृत विश्वविद्यालय च मातृशक्ति सम्मेलन च महिला डॉक्टर, अध्यापक, गृहणिणें, कारोबारी, वकील ते खडादिणें कन्नै गल्लबात करडन। ओहू त्री बारी वाराणसी थवां चुनां लड़ा रदे न। कांग्रेस ते समाजवादी पार्टी गठबंधन नै अजय राय होरें गी इस सीट लेई मैदान च तोआरेआ ऐ। वाराणसी च पैहली जून गी मतदान होना ऐ।

<><><><><><>

Anti-Terrorism Day

अज्ज आतंकवाद रोधी दिवस मनाया जा रदा ऐ। एह दिन साबका प्रधानमंत्री राजीव गांधी हुंदी पुण्यतीथि दे मौके पर मनाया जंदा ऐ। 21 मई 1991 गी अज्जै दे दिन LTTE दे आत्मघाती मानव बम नै उंदी हत्या करी दिती ही। इस दिन दा मकसद आतंकवाद समाज च हिंसा दे माड़े असर बारे लोकें च जागरूकता पैदा करना ऐ।

<><><><><><>

JK Mourning

जम्मू-कश्मीर सरकार नै ईरान दे राष्ट्रपति डॉ. सैयद इब्राहिम रईसी ते विदेश मंत्री हुसैन आमिर अब्दुल्ल हेयान हुंदी हेलीकाप्टर हादसे च मौत होई जाने पर अज्ज इक्क दिने दा शोक घोषित कीता ऐ। अज्ज राष्ट्रीय झंड उत्थे अद्दा चो दा रौहग जित्थे एह रोज फैहराया जंदा ऐ। एहदे अलावा अज्ज सरकारी तौर पर कोई बी मनोरंजक कार्यक्रम आयोजित नेई कीता जाग। ईरान दे राष्ट्रपति, विदेश मंत्री ते केई होर दुए अधिकारिणं दी हेलीकाप्टर हादसे च मौत होई गेई ही।

<><><><><><>

Heat Wave

भारतीय मौसम विभाग नै मुख्य दे उत्तर पच्छिम हिस्से दे मैदानी इलाके, उत्तर मध्य प्रदेश ते गुजरात च अगले त्रै दिनें तगर बड़ी मती गर्मी सरबंधी रेड अलर्ट जारी कीता ऐ। मौसम

विभाग दा आखना ऐ जे इस म्हीने दी 24 तरीक तगर पंजाब, हरियाणा, चंडीगढ़, दिल्ली, राजस्थान, उत्तर प्रदेश ते मध्य प्रदेश दे पच्छमी इलाके च बड़ी मती गर्मी दे आसार न। मौसम मैहकमे नै एह बी आखेआ ऐजे दक्खन पच्छमी मानसून मालदीव ते किश इलाकें, कामोरिन इलाके, बंगाल की खाड़ी दा दक्खनी इलाका, निकोबार द्वीप ते दक्खनी अंडमान च दाखल होई गेआ ऐ। इस करी दक्खनी भारत दे किश हिस्सें च अगले 5एं दिनें तगर भारी बरखा बरने दी संभवना गी दिखदे होई आरनेंज अलर्ट जारी कीता ऐ।

<><><><><><>

JK-Weather

जम्मू च कल मौसम दा सब्बनें थवां मता गर्म दिन रिकार्ड कीता गेआ। कल दिन दा बद्दोबद्द तापमान 42 अशारिया 2 डिग्री सैल्यिस दर्ज कीता गेआ। बड़े मते गर्म मौसम दे मददेनजर स्कूलें दे समें च बी बदलाव कीता गेआ ऐ। जम्मू दा तापमान सामान्य थवां 3 अशारिया 9 डिग्री बद्द चला रदा ऐ। जम्मू च पिछले किश दिनें थवां बड़ी मती गर्मी पवा रदी ऐ। स्कूली शिक्षा निदेशालय जम्मू नै सारे सरकारी ते निजी स्कूलें दे समें च बदलाव करने दे हुक्म जारी कीते न।

<><><><><><>

IPL-Cricket

आई.पी.एल क्रिकेट च पैहले क्वालीफायर मुकाबले च अज्ज सनराइजर्स हैदराबाद दा मुकाबला कोलकाता नाइटराइड्स कन्नें होग। एह मैच अहमदाबाद दे नरेंद्र मोदी स्टेडियम च संझा 7:30

बजे शुरू होग जिसले के दुआ क्वालीफायर मुकाबला इस्सै मैदान च कल राजस्थान रायल्स ते रायल चैलेंजर्स बैंगलुरु बशकार खेडेआ जाग। आई.पी.एल क्रिकेट दा फाइनल मुकाबला ऐतवारें खेड्णेआ जाग।

<><><><><><>